

سلسلہ
مواعظِ حسنہ
نمبر ۳۰

حقیقتِ شکر

شیخ العرب عارف باللہ مجاز زمانہ حضرت اقدس مولانا شاہ حکیم محمد اختر صاحب مدظلہ العالی
والعجۃ عارف باللہ مجاز زمانہ حضرت اقدس مولانا شاہ حکیم محمد اختر صاحب مدظلہ العالی

خانقاہ امدادیہ اشرفیہ کیشن تقال پورہ



ماہنامہ موعظتِ حیات نمبر ۲۰

حقیقتِ شکر

شیخ العرب العزبؒ بالقرآن مجید ورواۃ
والعجمۃ عارفانہ

حضرت اقدس مولانا شاہ حکیم محمد اختر صاحب مدظلہ العالی

حسبہ ہدایت وارشاد

خلیفہ امت حضرت اقدس مولانا شاہ حکیم محمد اختر صاحب مدظلہ العالی

پہ فیضِ صحبتِ ابرار یہ دورِ محبت ہے | جو میں نشتر کی تاروں میں خزانے تیرے رازوں کے

* انتساب *

* **فیضِ صحبتِ ابرار** جو زمانہ حضرت اقدس **ابنِ شاہ حکیم محمد تاج** **رحمۃ اللہ علیہ** کے ارشاد کے مطابق حضرت **والا** **رحمۃ اللہ علیہ** کی جملہ تصانیف و تالیفات

محلِ ائینہ حضرت مولانا شاہ ابرار الحق صاحب

اور

حضرت مولانا شاہ عبد الغنی صاحب

اور

حضرت مولانا شاہ محمد احمد صاحب

کی

صحبتوں کے فیوض و برکات کا مجموعہ ہیں

ضروری تفصیل

- وعظ : حقیقتِ شکر
 واعظ : عارف باللہ مجدد زمانہ حضرت مولانا شاہ حکیم محمد اختر صاحب رحمۃ اللہ علیہ
 تاریخ وعظ : ۳۰ شوال المکرم ۱۴۲۱ھ مطابق ۲۶ جنوری ۲۰۰۱ء بروز جمعہ
 مقام : مسجد اشرف خانقاہ امدادیہ اشرفیہ
 مرتب : حضرت سید عشرت جمیل میر صاحب مدظلہ خلیفہ مجاز بیعت حضرت والا رحمۃ اللہ علیہ
 تاریخ اشاعت : ۵ جمادی الاولیٰ ۱۴۳۶ھ مطابق ۲۵ فروری ۲۰۱۵ء
 زیر اہتمام : شعبہ نشر و اشاعت، خانقاہ امدادیہ اشرفیہ، گلشن اقبال، بلاک ۲، کراچی
 پوسٹ بکس: 11182 رابطہ: +92.21.34972080، +92.316.7771051

ای میل: khanqah.ashrafia@gmail.com

ناشر : کتب خانہ مظہری، گلشن اقبال، بلاک ۲، کراچی، پاکستان

قارئین و محبین سے گزارش

خانقاہ امدادیہ اشرفیہ کراچی اپنی زیر نگرانی شیخ العرب والجم عارف باللہ حضرت اقدس مولانا شاہ حکیم محمد اختر صاحب نور اللہ مرقدہ کی شایع کردہ تمام کتابوں کی ان کی طرف منسوب ہونے کی ضمانت دیتا ہے۔ خانقاہ امدادیہ اشرفیہ کی تحریری اجازت کے بغیر شایع ہونے والی کسی بھی تحریر کے مستند اور حضرت والا رحمۃ اللہ علیہ کی طرف منسوب ہونے کی ذمہ داری خانقاہ امدادیہ اشرفیہ کی نہیں۔

اس بات کی حتی الوسع کوشش کی جاتی ہے کہ شیخ العرب والجم عارف باللہ مجدد زمانہ حضرت اقدس مولانا شاہ حکیم محمد اختر صاحب نور اللہ مرقدہ کی کتابوں کی طباعت اور پروف ریڈنگ معیاری ہو۔ الحمد للہ! اس کام کی نگرانی کے لیے خانقاہ امدادیہ اشرفیہ کے شعبہ نشر و اشاعت میں مختلف علماء اور ماہرین دینی جذبے اور لگن کے ساتھ اپنی خدمات سرانجام دے رہے ہیں۔ اس کے باوجود کوئی غلطی نظر آئے تو ازراہ کرم مطلع فرمائیں تاکہ آئندہ اشاعت میں درست ہو کر آپ کے لیے صدقہ جاریہ ہو سکے۔

(مولانا) محمد اسماعیل

نبیرہ و خلیفہ مجاز بیعت حضرت والا رحمۃ اللہ علیہ
 ناظم شعبہ نشر و اشاعت، خانقاہ امدادیہ اشرفیہ

حقیقتِ شکر

۳۰ / شوال المکرم ۱۴۲۱ھ مطابق ۲۶ جنوری ۲۰۰۱ء بروز جمعہ بوقت ڈھائی بجے دوپہر

بمقام مسجد اشرف گلشن اقبال ۲، کراچی

آٹھ ماہ کی علالت کے بعد آج الحمد للہ تعالیٰ مرشدی و مولائی عارف باللہ حضرت اقدس مولانا شاہ حکیم محمد اختر صاحب دام ظلہم العالی نماز جمعہ کے لیے وہیل چیئر پر خانقاہ گلشن اقبال کی مسجد اشرف میں تشریف لائے۔ حضرت والا کو دیکھ کر لوگوں میں خوشی کی لہر دوڑ گئی اور بہت سے لوگ غلبہ خوشی میں رونے لگے۔ بعد نماز تھوڑی دیر حاضرین کرام سے شکر کی حقیقت پر نہایت مؤثر اور عجیب و غریب خطاب فرمایا۔ (مرتب)

(حضرت والا نے بھرائی ہوئی آواز میں فرمایا کہ) آج خوشی کا دن ہے کہ میں مسجد میں نظر آیا ہوں، یہ اللہ تعالیٰ کا احسان ہے اور کرم ہے کہ آٹھ ماہ کے بعد آج مسجد میں جمعہ پڑھنے کی توفیق بخشی، اس لیے اب اس کے شکر یہ میں کیا بیان ہونا چاہیے؟ **لَیْسَ شُکْرُکُمْ لَادْرِیْدَتُکُمْ** اللہ تعالیٰ فرماتے ہیں کہ اگر تم نعمتوں پر شکر ادا کرو گے تو ہم تم کو اور زیادہ دیں گے اور ہر عضو کا شکر الگ الگ ہے، سر کا شکر یہ یہ ہے کہ سر مطابق بڑے سر (Sir) کے ہو یعنی تابع حکم الہی ہو، سر پر انگریزی بال نہ ہوں، چھوٹے بال ہوں تو سب برابر ہوں یا کان کی ٹوٹک بڑے بال ہوں یا بالکل نہ ہوں، سر منڈا دیجیے لیکن انگریزی بال نہ ہوں۔

سر کے بعد آنکھ ہے۔ آنکھ کا شکر یہ یہ ہے کہ نامحرم سامنے آجائے تو فوراً نظر نیچی کر لیجیے۔ یہ حکم قرآن شریف کا ہے۔ کہتے ہیں کہ قرآن میں دکھاؤ، میں قرآن میں دکھا سکتا ہوں کہ جب نامحرم سامنے آجائے تو نظریں نیچی کر لو۔ اپنی بیوی چاہے کتنی ہی حسین ہو لیکن دوسرے کی بیوی زیادہ حسین معلوم ہوتی ہے، اس لیے نفس کی بات مت مانو۔

اور آنکھ کے بعد کان ہے۔ کان کا شکریہ یہ ہے کہ ان کو گانا بجانا نہ سنوایا جائے۔ چند روز مجاہدہ کر لیجیے پھر جنت میں گاتے بجاتے جائیے، یہاں چند دن گانے بجانے پر صبر کر لیجیے، کانوں کو اللہ کی عبادت میں مصروف رکھیے اور گناہوں سے بچائیے۔

اور کان کے بعد ناک ہے۔ ناک سے کسی نامحرم کو نہ سونگھیے، ناک سے بعض لوگ حسینوں کو سونگھ کر ہڑپ کر لیتے ہیں، ایک جانور ہے جس کا نام اجگر یا اژدھا ہے، وہ پچاس فٹ کا ہوتا ہے، چار پانچ فٹ موٹا ہوتا ہے، چل نہیں سکتا، اپنی جگہ سے کھسک بھی نہیں سکتا، آنکھ بند کیے اپنی جگہ پڑا ہوتا ہے، کوئی پرندہ قریب سے گزرا اور اس کی خوشبو محسوس ہوئی بس ناک سے زور سے سانس کھینچ کر اس کو سڑک لیتا ہے۔ بعض لوگوں کی ناک بڑی خطرناک ہوتی ہے۔

اس کے بعد منہ ہے۔ منہ سے حلال کھاؤ، حرام سے بچو اور غیبت نہ کرو، جھوٹ نہ بولو۔ اور ہونٹوں کا شکریہ یہ ہے کہ بڑی بڑی مونچھیں نہ رکھی جائیں جس سے لب چھپ جائیں، لب کے اوپر مونچھوں کے بال نہ آنے پائیں، اگر رکھنی ہیں تو لب سے بچا کر رکھیں۔ اور گالوں کا شکریہ یہ ہے کہ گالوں کو سنت نبوی صلی اللہ علیہ وسلم کی زیب و زینت کے ساتھ سجا کر رکھو تاکہ قیامت کے دن پیا آپ کو پیار کر لے۔

اس کے بعد دل ہے۔ دل میں گندے خیال نہ لاؤ۔ اور ٹخنے سے اوپر شلوار رکھو، پاجامہ یا شلوار یا کرتے سے ٹخنے نہ چھپاؤ۔ بس سارے احکام ادا ہو گئے اور آپ سر سے پیر تک شکر گزار ہو گئے کیوں کہ اللہ تعالیٰ کی نافرمانی سے بچنا حقیقی شکر ہے۔ اللہ تعالیٰ ارشاد فرماتے ہیں **وَلَقَدْ نَصَرَكُمُ اللَّهُ بِبَدْرٍ وَأَنْتُمْ أَذِلَّةٌ فَاتَّقُوا اللَّهَ لَعَلَّكُمْ تَشْكُرُونَ** ^۱ اے صحابہ! بدر میں ہم نے تمہاری مدد فرمائی جبکہ تم کمزور تھے۔ پس تم تقویٰ اختیار کرو تاکہ تم شکر گزار ہو جاؤ۔

(حضرت والا نے بھرائی ہوئی آواز میں فرمایا کہ) میں نے شکر کا مضمون اس لیے بیان کیا کہ میں اللہ تعالیٰ کا لاکھ لاکھ، کروڑ کروڑ شکر ادا کرتا ہوں کہ آج مجھے آٹھ مہینے کے بعد مسجد میں حاضری کی توفیق دی۔ اللہ اس صحت کو برقرار اور قائم و دائم رکھے اور صحتِ کاملہ

عاجلہ مستمرہ عطا فرمائے اور اس پر شکر گزاری نصیب فرمائے اور اللہ تعالیٰ کا وعدہ ہے **لَئِنْ شَكَرْتُمْ لَأَزِيدَنَّكُمْ** اگر تم شکر کرو گے تو ہم اور زیادہ دیں گے۔ پس اگر ہم شکر زیادہ کریں تو ہماری ہر طاقت میں برکت ہوگی۔ اس لیے شکر کے لوازم و احکام بیان کر دیے۔ سر کا حکم ہو گیا کہ انگریزی بال نہ رکھیں، کانوں کا حکم ہو گیا کہ گانا نہ سنیں، ناک کا حکم ہو گیا کہ آجگر کی طرح کسی حسین کونہ نہ سو گھکیں، زبان کا حکم یہ ہو گیا کہ کوئی غلط بات نہ کرو، جھوٹ مت بولو، حرام نہ کھاؤ، گالوں کا حکم ہو گیا کہ سنت نبوی کے مطابق ایک مشت داڑھی رکھو، دل کا حکم ہو گیا کہ دل میں گندے خیالات مت لاؤ، اللہ کی مرضی کے خلاف دل میں سوچنا بھی اللہ کی وفاداری کے خلاف ہے کیوں کہ اگر کوئی بادشاہ کے خلاف دل میں بغاوت کے خیالات باندھ رہا ہے تو وہ بادشاہ سے تو چھوٹ جائے گا کہ وہ دل کی بات نہیں جانتا، مگر اللہ دل کی ہر بات جانتا ہے، وہ ایسے باغیوں کو سزائے سخت دیتا ہے۔ اور پاجامہ ٹخنے سے اوپر رہے، نیکر بھی نہ پہنو کہ گھٹنا کھولنا بھی نافرمانی ہے لہذا چاہے کھیل کود ہو، چاہے صبح کیاری میں پانی دینا ہو۔ بعض لوگ صبح نیکر پہن کر کیاریوں میں پانی دیتے ہیں اور تمام لوگ دیکھتے ہیں۔ گھٹنا کھولنا بھی نافرمانی ہے اور ٹخنہ چھپانا بھی نافرمانی ہے۔ پتلون ہو تو اس کو ٹخنوں سے اونچا پہنو۔ دفتر میں آفیسران کچھ کہتے ہوں تو ان کی مت سنو، بڑے سر (Sir) کی بات سنو گے تو محفوظ رہو گے۔ جو بڑے سر (Sir) یعنی اللہ تعالیٰ کی بات مانتا ہے محفوظ رہتا ہے۔ اور زیادہ سے زیادہ موزے پہن لو، گرمی میں ٹھنڈے اور سردی میں گرم، موزے پہننے میں کوئی حرج نہیں، موزے سے ٹخنہ ڈھانپنے سے گناہ نہیں ہوتا۔ اگرچہ موزہ کتنا ہی اونچا ہو، گھٹنے تک ہو یا ران تک ہو یہاں تک کہ سر بھی چھپ جائے۔ اس کے بعد حضرت اقدس مدظلہم العالی نے محمد رمضان صاحب کو طلب فرمایا اور ارشاد فرمایا کہ رمضان صاحب ایک نظم سنائیں گے جو میری بہت پسندیدہ ہے اور میری ہی کہی ہوئی ہے جس کا ایک مصرع یہ ہے۔

اہلِ وفا کا بوریا تختِ شہاں سے کم نہیں

اس کے بعد رمضان صاحب نے حضرت والا کے اشعار پڑھے۔ حضرت والا کے اشعار بھی منظوم و عظیم ہیں جن میں عشقِ الہی کی آگ بھری ہوئی ہے۔ افادہ قارئین کرام کے لیے پیش کیے جاتے ہیں۔

میری زبان حال بھی میرے بیان سے کم نہیں
میرا سکوتِ عشق بھی میری زبان سے کم نہیں
یادِ خدا کا ہر نفس کون و مکاں سے کم نہیں
اہلِ وفا کا بوریا تختِ شہاں سے کم نہیں

ارشاد فرمایا کہ اہلِ وفا وہ ہیں جو اللہ تعالیٰ کو ہر وقت راضی رکھتا ہے اور ایک سانس بھی اللہ کو ناراض نہیں کرتا یعنی اپنی ہر سانس اللہ تعالیٰ کی فرماں برداری کے لیے وقف رکھتا ہے اور ایک سانس بھی ان کی نافرمانی نہیں کرتا۔ اگر احياناً کبھی خطا ہو جاتی ہے تو سجدہ گاہ کو خونِ دل، خونِ جگر سے تر کر دیتا ہے، اور رو رو کر جب تک ان کو راضی نہیں کر لیتا چین سے نہیں بیٹھتا۔ یہ اہلِ وفا ہیں، یہ اللہ کا وفادار بندہ ہے، اہلِ وفا ہونا کوئی معمولی بات نہیں، یہ لفظ بول دینا آسان ہے، اہلِ وفا ہونا مشکل ہے، ہر سانس میں اللہ تعالیٰ کا با وفار ہونا اور ایک سانس بھی ان کو ناراض نہ کرنا بے وفاؤں کے بس کی بات نہیں، یہ صرف اہلِ وفا کا کام ہے، اس لیے اہلِ وفا بہت بڑے لوگ ہیں۔ اور اہلِ وفا کا بوریا تختِ شہاں سے کیوں افضل ہے؟ کیوں کہ اس پر اس ذاتِ پاک کا نام لیا جاتا ہے جو بادشاہوں کو تخت و تاج کی بھیک عطا کرتی ہے۔ پھر یہ بوریا تختِ شہاں سے افضل نہ ہو گا؟ اللہ تعالیٰ ہم لوگوں کو صاحبِ وفا بنا دیں، ہر سانس اپنا با وفا رکھیں اور بے وفائی سے اپنی پناہ میں رکھیں۔ اور اللہ تعالیٰ کا با وفا بننا بہت آسان ہے لیکن ہم نے اس کو مشکل بنا رکھا ہے۔ اڈابین نہ پڑھیے، تہجد نہ پڑھیے، اشراق و چاشت عمر بھر نہ پڑھیے، صرف ایک کام کیجیے کہ کام نہ کیجیے یعنی جس کام سے اللہ تعالیٰ ناراض ہوتا ہے اس کام سے بچیں۔ پھر فرض، واجب اور سنتِ مؤکدہ پر ولایتِ علیا، ولایتِ عظیمہ، ولایتِ صدیقیت مل جائے گی۔ کرنے کے کام زیادہ نہیں ہیں، کام نہ کیجیے، کام کو چھوڑ دیجیے، آرام سے رہیں اور ولی اللہ بن جائیں۔ آنکھوں کا آرام یہ ہے کہ نامحرموں کو مت دیکھو، حرام چیزوں کو مت دیکھو۔ اپنا دل ہو یا کسی اور کا دل ہو دل کو اذیت دینا حرام ہے یا نہیں؟ مؤمن جب غیر عورتوں کو دیکھتا ہے تو دل کو تکلیف ہوتی ہے کہ نہیں؟ جس طرح دوسرے کے دل کو تکلیف دینا حرام ہے اسی طرح اپنے دل کو تکلیف دینا بھی تو حرام ہے۔ حدیثِ پاک میں ہے کہ مسلمان وہ ہے جس کی ایذاؤں سے دوسرے مسلمان محفوظ رہیں۔ تو آپ بھی تو مسلمان ہیں لہذا پرانی عورتوں کو دیکھ کر اپنے دل کو تڑپانا، کلپانا اور ایذا پہنچانا کیسے جائز ہو گا؟

ان کے حضور میں مرے آنسو زباں سے کم نہیں
 عشق کی بے زبانیاں لفظ و بیاں سے کم نہیں
 دامنِ فقر میں مرے پنہاں ہے تاجِ قیصری
 ذرّہ درد و غم ترا دونوں جہاں سے کم نہیں

ارشاد فرمایا کہ کہنے کو تو یہ ایک ذرّہ ہے لیکن اس ذاتِ پاک کا ذرّہ ہے جو غیر محدود ہے اور
 غیر محدود کا ذرّہ بھی غیر محدود ہوتا ہے۔ اسی لیے بزرگوں نے اللہ کی محبت کا ایک ذرّہ مانگا ہے

ذرّہ دردے دلِ عطار را

خواجہ فرید الدین عطار رحمۃ اللہ علیہ عرض کرتے ہیں کہ اے اللہ! اپنی محبت کا ایک ذرّہ
 میرے دل کو عطا فرمادے۔

فاش کیا ہے آہ نے زخمِ جگر کو بزم میں
 لیکن ہماری آہ بھی زخمِ نہاں سے کم نہیں
 کاشفِ رازِ دردِ دل یعنی یہ آہِ عاشقان
 راہِ بردیگراں ہے جب رازِ نہاں سے کم نہیں
 یہ بھی کرم ہے آپ کا جس کا میں اہل بھی نہ تھا
 یعنی جو دردِ دل دیا دونوں جہاں سے کم نہیں
 میری ندامتیں رہیں کبر سے پاسباں مری
 یعنی مرا نیاز بھی نازِ شہاں سے کم نہیں
 اہلِ نفاق پر گنہ جیسے مگس ہوناک پر
 مؤمن کے دل پہ ہر گنہ کوہِ گراں سے کم نہیں
 رندوں کی آہ و زاریاں اخترِ خدا کو ہیں پسند
 ان کا شکستہ دل بھی پھر کرو بیاں سے کم نہیں



اشکِ روانِ عاشقانِ نجمِ السماء سے کم نہیں
 ان کا یہ خونِ آرزو عہدِ وفا سے کم نہیں
 اُن کی نظر کے حوصلے رشکِ شہانِ کائنات
 وسعتِ قلبِ عاشقانِ ارض و سما سے کم نہیں

یارب یہ دردِ دل ترا سارے مرض کی ہے دوا
 ہے یہ مرضِ تری عطا جو کہ شفا سے کم نہیں
 جو ہے ادائے خواہگی پنہاں اسی میں ہے کرم
 ان کی رضا بھی دوستو ان کی عطا سے کم نہیں

جلوہِ حق کے سامنے حیرت سے بے زباں سہی
 پھر بھی سکوتِ عشق کا اس کی صدا سے کم نہیں
 اخترِ ہمارا دردِ دل بزم میں بے نوا سہی
 لیکن کسی کی چشمِ نم اس کی نوا سے کم نہیں



کٹ رہی ہے میری تنہائی مرے نعمات سے
 کر رہا ہوں آہِ پیہم گو ابھی ہے نارسا
 لب اگر خاموش ہوں گے چشم تر ہو جائے گی
 ایک دن آخر تو ممنونِ اثر ہو جائے گی
 در حقیقت میری آہِ خام کا ہے یہ تصور
 رفتہ رفتہ پختہ ہو کر پردہ در ہو جائے گی

(فیضانِ محبت، صفحہ نمبر: ۱۷۵)

الشُّكْرُ عَلَى تَرْكِ الْمَعْصِيَةِ

۷ / ذوقعدہ ۱۴۲۱ھ مطابق ۲ / فروری ۲۰۰۱ء بروز جمعہ بلوچت ۲ بجے دوپہر
بمقام مسجد اشرف گلشن اقبال بلاک ۲، کراچی

الحمد لله تعالى! اس جمعہ کو بھی مرشدی و مولائی حضرت عارف باللہ دام ظلہم العالی و ہیل چیئر پر مسجد میں تشریف لائے اور نماز جمعہ ادا فرمائی۔ بعد نماز حضرت والا نے شکر کے متعلق مزید ارشادات فرمائے اور ایک خاص نعمت کی طرف توجہ دلائی کہ ترکِ معصیتِ عظمیٰ ہے جو ولایت کی ضامن ہے، اس لیے اس نعمت پر شکر بھی سب سے زیادہ کرنا چاہیے۔ بیان مختصر لیکن نہایت جامع، نہایت مفید، نہایت سبق آموز، اثر انگیز اور انوکھا تھا جو بغرض استفادہ قارئین کرام کی خدمت میں پیش ہے۔ (مرتب)

الْحَمْدُ لِلَّهِ وَكَفَى وَسَلَامٌ عَلَى عِبَادِهِ الَّذِينَ اصْطَفَىٰ أَمَا بَعْدُ

فَاعُوذُ بِاللَّهِ مِنَ الشَّيْطَانِ الرَّجِيمِ

بِسْمِ اللَّهِ الرَّحْمَنِ الرَّحِيمِ

لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿٥٠﴾

اگر تم شکر کرو گے تو اللہ تعالیٰ فرماتے ہیں کہ ہم اور زیادہ دیں گے۔ جس قوت پر شکر زیادہ کرو گے، جس نعمت پر شکر زیادہ کرو گے اس میں زیادتی ہوگی اور اگر شکر ادا نہیں کرو گے تو إِنَّ عَذَابِي لَشَدِيدٌ میرا عذاب بہت سخت ہے۔ من جملہ اور نعمتوں کے ایک نعمت ہے جس کا ہم لوگوں کو خیال نہیں آتا اور وہ ہے ”ترکِ معصیت“ اور اس وقت اسی کا شکر ادا کرنا ہے اور اس نعمت کا تعلق محض رحمتِ الہیہ سے ہے، جس پر رحمت ہوتی ہے وہی گناہوں سے

محفوظ رہتا ہے۔ **اللَّهُمَّ ارْحَمْنِي بِتَرْكِ الْمَعَاصِي** ^۵ اے اللہ! ہم پر وہ رحمت نازل فرما جس سے ترکِ معصیت کی توفیق ہو جائے۔ معلوم ہوا کہ اصل رحمت یہ ہے۔ اور یہ جو مکانوں پر لکھ دیتے ہیں **هَذَا مِنْ فَضْلِ رَبِّي** ^۶ تو کچھ فضل حاصل نہیں اگر معصیت میں مبتلا ہیں، نہایت ہی عذاب اور ذلت میں ہیں، مگر وہ بندے جو گناہوں سے محفوظ کیے گئے اور اگر یہ نہیں ہے تو وہ رحمت سے محروم ہے۔ معلوم ہوا کہ گناہوں کو چھوڑ دینا بہت بڑی نعمت ہے، لیکن عام لوگ گناہ چھوڑنے کو نعمت نہیں سمجھتے حالانکہ یہ نعمتِ عظمیٰ ہے جو اللہ تعالیٰ کی ولایت کی ضمانت ہے کیوں کہ بغیر متقی ہوئے کوئی اللہ کا ولی نہیں ہو سکتا اور بغیر گناہ چھوڑے کوئی متقی نہیں ہو سکتا۔ معلوم ہوا کہ ترکِ معصیت سے بڑھ کر دونوں جہاں میں کوئی نعمت نہیں کیوں کہ یہ نعمت اللہ کی دوستی میں تبدیل ہو جاتی ہے اور اسی سے وہ ذات ملتی ہے جو بے مثل ہے۔ یہاں ولایتِ عامہ کی بات نہیں کر رہا ہوں، ولایتِ عامہ تو ہر گناہ گار مسلمان کو بھی حاصل ہے، یہاں ولایتِ خاصہ مراد ہے یعنی وہ تعلق خاص جو اولیاء اللہ کو عطا ہوتا ہے اور یہ تعلق موقوف ہے گناہوں کے چھوڑنے پر۔ پس ترکِ معصیت اتنی بڑی نعمت ہے جو اللہ صرف اپنے دوستوں کو دیتا ہے، یہ نعمت نہ کافر کو ملتی ہے، نہ منافق کو ملتی ہے، نہ گناہ گار مسلمان کو ملتی ہے، یہ غذائے اولیاء ہے، جس کو یہ نعمت مل گئی وہ فاسق رہ ہی نہیں سکتا، ولی ہو جاتا ہے۔ بندہ جس وقت ترکِ معصیت کا ارادہ کرتا ہے اسی وقت سے اس کی ولایت کا آغاز ہو جاتا ہے اور وہ ولی اللہ لکھ لیا جاتا ہے۔ جس دن اس نے ارادہ کر لیا کہ آج سے کوئی گناہ نہیں کروں گا، نہ آنکھوں سے نامحرموں کو دیکھوں گا، نہ کانوں سے ان کی بات سنوں گا، سارے اعضا سے فرماں بردار رہوں گا اسی وقت سے وہ ولی اللہ ہو گیا کیوں کہ اس وقت جب وہ گناہوں سے توبہ کر رہا ہے اس وقت اس کا ارادہ توبہ توڑنے کا نہیں ہے، اس لیے ارادۂ توبہ قبول ہے بشرطیکہ توبہ توڑنے کا ارادہ نہ ہو اور اگر پھر بھی وسوسہ آئے کہ میری توبہ ٹوٹ جائے گی، ہزار بار میں اپنے دست و بازو کو آزما چکا ہوں تو یہ وسوسہ شکستِ توبہ مضر نہیں بلکہ مفید ہے، کیوں کہ یہ عبدیتِ کاملہ ہے کہ بندہ توبہ تو کر رہا ہے مگر اپنے ارادے پر اسے بھروسہ نہیں۔ کہتا ہے کہ مجھے ڈر ہے کہ

۵ جامع الترمذی: ۱۹/۲ (۳۵۰)، باب فی دعا الحفظ، ایچ ایم سعید

مجھ سے پھر گناہ نہ ہو جائے، اس لیے اے اللہ! آپ کی مدد چاہتا ہوں کیوں کہ صرف گناہوں سے بچنے والے ہی آپ کے دوست ہیں۔

معلوم ہوا کہ ترکِ معصیت سب سے بڑی نعمت ہے کیوں کہ وہ سبِ ولایت ہے اور اللہ تعالیٰ کی ولایت سب سے ارفع و اعلیٰ نعمت ہے۔ پس جب گناہ سے بچنے کی توفیق ہو تو بتائیے شکر ضروری ہے یا نہیں؟ جب ہر نعمت پر شکر ادا کرنے کا حکم ہے تو ترکِ معصیت پر کیوں شکر ادا نہیں کرتے؟ اس نعمت پر تو سب سے زیادہ شکر ادا کرنا چاہیے کیوں کہ اس نعمت کے بغیر کوئی ولی اللہ نہیں بن سکتا۔ **إِنْ أَوْلِيَاؤُهُ إِلَّا الْمُتَّقُونَ** اللہ تعالیٰ فرماتے ہیں کہ میرا کوئی ولی نہیں ہے لیکن وہ جو گناہوں سے بچتے ہیں۔ یعنی میرے ولی صرف وہ ہیں جو مجھے ناراض نہیں کرتے۔ وہ کیسے دوست ہو سکتے ہیں جو میری نافرمانی پر دلیری اور جرأت کرتے ہیں۔ اس لیے یہ نہیں فرمایا کہ تہجد پڑھنے والے یا ذکر کرنے والے یا اذان پڑھنے والے یا صلوة اشراق و چاشت پڑھنے والے میرے دوست ہیں بلکہ **إِلَّا الْمُتَّقُونَ** فرمایا کہ میرے دوست صرف اہل تقویٰ ہیں۔ لہذا جس کو کسی گناہ کے مشغلے سے چھٹی مل جائے اس کو اللہ تعالیٰ کا شکر ادا کرنا چاہیے تاکہ شکر کی برکت سے حسبِ وعدہ الہی اور زیادہ مدد آئے اور زیادہ فضل و رحمت نازل ہو اور زیادہ توفیق ہو اور شکر کا ایک فائدہ یہ بھی ہے اگر آج ہم میں نوے فیصد تقویٰ ہے تو شکر کی برکت سے سو فیصد ہو جائے گا کیوں کہ شکر پر نعمت میں اضافہ کا وعدہ ہے، **لَا يَذُنُّكُمْ** فرمایا کہ ہم کما اور کیفاً نعمت میں اضافہ کر دیں گے، جس کمیت سے متقی ہو اس کمیت میں اضافہ ہو جائے گا اور جس کیفیت سے متقی ہو اس کیفیت میں بھی اضافہ ہو جائے گا۔ کیفیت میں اضافہ یہ ہے کہ تقویٰ اختیار کرو گے اور گناہوں سے فرار اختیار کرو گے اور اگر کبھی احیاناً خطا ہو گئی تو نہایت ندامت کی کیفیت طاری ہوگی۔ پس شکر سے تقویٰ میں ترقی ہوگی اور اس ترقی پر شکر کرے گا تو تقویٰ میں اور اضافہ ہوگا اور شکر پر شکر کرے گا تو نعمت میں مزید ترقی ہوگی اور اس طرح ترقی کا تسلسل قائم ہو جائے گا۔ پس شکر ترقی فی التقویٰ کا اور ترقی فی التقویٰ ترقی فی الولاہیت کا ذریعہ ہے۔

سب سے بڑی نعمت ترکِ معصیت یعنی تقویٰ ہے۔ اس لیے اس نعمت پر شکر کرنا بھی سب سے زیادہ ضروری ہے کیوں کہ اس نعمت کے بغیر کوئی ولی اللہ نہیں بن سکتا، غیر متقی کو اللہ کی دوستی مل ہی نہیں سکتی۔ جب تقویٰ کا آغاز ہوتا ہے اسی وقت اللہ کی دوستی کا آغاز ہوتا ہے، اور متقی کے معنی یہ نہیں ہیں کہ اس سے کبھی گناہ ہی نہ ہو، متقی رہنا اتنا ہی آسان ہے جتنا با وضو رہنا۔ اگر وضو ٹوٹ جائے تو پھر وضو کر لو۔ اگر گناہ ہو جائے تو فوراً توبہ کر کے پھر متقی بن جاؤ۔ اول تو کوشش کرنے سے ان شاء اللہ گناہ بالکل چھوٹ جاتے ہیں۔ جس کے دل میں اللہ آجاتا ہے اس کو گناہوں سے شرم آتی ہے۔ میرا شعر ہے۔

جب تجلی اُن کی ہوتی ہے دل برباد میں

آرزوئے ماسوا سے خود ہی شرماتا ہے دل

لیکن اگر باوجود کوشش کے پھر گناہ ہو جائے تو توبہ کا دروازہ ابھی کھلا ہے۔ **إِنَّ اللَّهَ يَقْبَلُ تَوْبَةَ الْعَبْدِ مَا لَمْ يُعْزِرْ** **أَوْ كَمَا قَالَ عَلَيْهِ الصَّلَاةُ وَالسَّلَامُ** جب تک موت کا غرغہ نہ شروع ہو جائے اللہ بندے کی توبہ کو قبول کرتا ہے۔

بہر حال توبہ سے گناہوں کی معافی تو ہو جاتی ہے لیکن شرافت کا تقاضا یہ ہے کہ گناہ کبھی نہ ہو۔ اور طبیعت شریف بن جاتی ہے جب دل میں وہ حقیقی شریف یعنی اللہ آجاتا ہے، پھر غیر شریفانہ حرکت سے خود شرم آتی ہے۔ جب تک دل میں اللہ نہیں آتا یعنی جب تک اللہ تعالیٰ سے نسبتِ خاصہ حاصل نہیں ہوتی اس وقت تک گناہوں کے تقاضوں سے آدمی مغلوب ہو جاتا ہے لیکن جب دردِ دل مستقل ہو جاتا ہے، اللہ سے نسبتِ مستقل قائم ہو جاتی ہے، تعلق مع اللہ **عَلَى سَطْحِ الْوِلَايَةِ** نصیب ہو جاتا ہے تو پھر آدمی گناہوں سے کانپتا رہتا ہے اور اس غم میں گھلتا رہتا ہے کہ کہیں مجھ سے گناہ نہ ہو جائے۔ اس لیے نافرمانی سے سخت احتیاط کرو ورنہ یہ نفس کی زندگی کی علامت ہے۔ مولانا رومی فرماتے ہیں۔

تا ہویٰ تازہ ست ایماں تازہ نیست

کین ہویٰ جز قفل آل دروازہ نیست

جب تک خواہش نفسانی گرم ہے اس وقت تک ایمان تازہ نہیں ہے کیوں کہ خواہش نفس اس بارگاہِ شاہی کے دروازہٴ قرب کے لیے تالے کا کام کرتی ہے۔ گناہ اللہ کے دروازہٴ قرب پر تالے کا قائم مقام ہے۔ اور اللہ کا تالا کون کھول سکتا ہے؟ اللہ کے تالے پر بھلا تمہاری کنجی لگے گی؟ اللہ کا تالا اللہ کے ذکر سے کھلتا ہے۔ **اللَّهُمَّ افْتَحْ أَقْفَالَ قُلُوبِنَا بِذِكْرِكَ** اے اللہ! آپ کا تالا آپ کے ذکر ہی سے کھلتا ہے، جس کا تالا ہے اسی کے نام کی برکت سے کھلے گا، دنیا کی کوئی تدبیر اللہ تعالیٰ کا تالا نہیں کھول سکتی، یہ تالا ایسا ہے جس پر کوئی کنجی نہیں لگتی سوائے اللہ تعالیٰ کے نام کے اور جب تالا کھلتا ہے تب خزانہ نظر آتا ہے اور گناہ ذکر کی ضد ہے۔ پس گناہ کے ساتھ دل کے تالے کیسے کھل سکتے ہیں؟ لہذا گناہوں کو چھوڑو، اللہ تعالیٰ کو یاد کرو تب یہ تالے کھلیں گے اور قرب کے خزانے ہی خزانے نظر آئیں گے۔

لہذا سب گناہوں کو جلد از جلد چھوڑ دو اور گناہ چھوڑ کر شکر بھی کرو لیکن پھر بھی اپنے کو پاک نہ سمجھو۔ اپنا تزکیہ کرانا، گناہوں سے پاک ہونا تو فرض ہے لیکن اپنے کو پاک سمجھنا حرام ہے۔ اللہ تعالیٰ فرماتے ہیں ہم تمہیں خوب جانتے ہیں **إِذْ أَنْتُمْ أَجِنَّةٌ فِي بُطُونِ أُمَّهَاتِكُمْ** جب تم اپنی ماؤں کے پیٹ میں بچے تھے خون اور حیض میں لتھڑے ہوئے پھر ہمارے سامنے کیا پاک بنتے ہو۔ **فَلَا تَزُكُّوا أَنْفُسَكُمْ ۗ هُوَ أَعْلَمُ بِمَنِ اتَّقَىٰ** اپنے کو تم پاک اور مقدس نہ سمجھا کرو، ہم خوب جانتے ہیں کہ کون کتنا متقی ہے یعنی کون متقی ہے اور کون نہیں۔ معلوم ہوا کہ پاک کردن ضروری، پاک گفتن حرام یعنی اپنے کو پاک کرنا واجب ہے، لیکن خود کو پاک کہنا اور پاک سمجھنا حرام ہے۔

دوسری بات یہ ہے کہ حسن بھی ایک نعمت ہے۔ تو حسن کا شکر یہ کیا ہے؟ سورہٴ یوسف کی تفسیر میں دیکھیے۔ حضرت یوسف علیہ السلام بہت حسین تھے، اس لیے تفسیر روح المعانی میں حسن کے شکر کا طریقہ لکھا ہے۔ کیا یہ شکر ہے کہ کا جل قلو پطرہ لگا کر اپنی چنگ مٹک دکھلاؤ؟ حسن کا شکر یہ ہے کہ اپنے حسن کو کسی نافرمانی میں مبتلا نہ ہونے دے۔

اللہ پاک جس کو حسین پیدا کرے اس کا شکر یہ ہے کہ حسن کے خالق کو ناراض نہ کرے۔ اللہ تعالیٰ کی نافرمانی میں مبتلا نہ ہوں **مِنَ الْآيَاتِ فِي يُوسُفَ عَلَيْهِ السَّلَامُ إِنَّهُ حُجَّةٌ عَلَى كُلِّ مَنٍ حَسَنَ اللَّهِ تَعَالَى خَلْقَهُ أَنْ لَا يُشَوِّهَهُ بِمَعْصِيَتِهِ** ^{۱۷} اپنی خوبصورتی کو اللہ کی معصیت میں استعمال نہ کرے۔ اور خوبصورتی ایک کُلّی مشکلک ہے، کُلّی مشکلک اس کُلّی کو کہتے ہیں جس میں بہت سے درجات ہوں جیسے کوئی زیادہ حسین ہے، کوئی اس سے کم ہے، کوئی اس سے کم ہے۔ پس جس درجہ میں بھی حسن ہو اس کو اللہ تعالیٰ کی نافرمانی میں استعمال نہ کرنا حسن کا شکر ہے۔ حدیث پاک کی دعا ہے **اللَّهُمَّ أَنْتَ حَسَنْتَ خَلْقِي فَحَسِّنْ خُلُقِي** ^{۱۸} اے اللہ! آپ نے مجھے حسین خلق فرمایا، پس آپ کا احسانِ عظیم ہو گا کہ آپ میرے اخلاق کو بھی حسین کر دیجیے تاکہ اس نعمتِ حسن کو آپ کی معصیت میں استعمال کر کے اپنے اخلاق کو میں خراب نہ کروں۔ پھر اگر کوئی فاسق و فاجر اس نعمتِ حسن کو غلط استعمال کرتا ہے تو کوئی تعجب نہیں کیوں کہ وہ تو پہلے ہی خدا سے دور ہے، لیکن اگر کوئی اللہ والوں کا صحبت یافتہ مبتلائے معصیت ہو جائے تو آہ! کس قدر افسوس و تعجب کا مقام ہے۔ مولانا رومی فرماتے ہیں۔

گر خفاشے رفت در کور و کبود

بازِ سلطان دیدہ را بارے چه بود

اگر چرگا ڈر غلاظت اور گندگی میں لت پت ہو رہا ہو تو تعجب کی بات نہیں کیوں کہ وہ تو ظلمت پسند اور غلاظت خور ہے لیکن اگر کسی بازِ شاہی کو دیکھو جو بادشاہ کی کلائی پر رہنے والا اور نگاہِ شاہ کا فیض یافتہ ہے وہ اگر گندی نالیوں میں پیشاب چوس رہا ہے اور پاخانہ چاٹ رہا ہے تو تعجب اور افسوس کا مقام ہے۔ پس اگر فاسق و فاجر معصیت کے مرتکب ہیں تو کوئی تعجب کی بات نہیں لیکن آہ! اگر کوئی شہبازِ معنوی، مقربِ بارگاہِ حق، اہل اللہ کا صحبت یافتہ اپنی نعمتِ حسن کو غلط استعمال کر کے مبتلائے معصیت ہو جائے تو کس قدر غم اور رونے کا مقام ہے کہ آہ! مقربِ حق ہو کر دوری کے عذاب میں مبتلا ہے۔ اس لیے ہر گناہ سے اللہ تعالیٰ سے توبہ کرتے رہو اور

^{۱۷} روح المعانی: ۵/۱۳، سورۃ یوسف من باب الاشارات، دار احیاء التراث، بیروت

^{۱۸} شعب الایمان للبیہقی: ۶/۳۶۲ (۱۵۳۳)، باب فی حسن الخلق، دارالکتب العلمیۃ، بیروت

کوشش کرو کہ ایک سانس بھی اللہ تعالیٰ کو ناراض نہ ہونے دو۔ گناہ سے بچنے کی طاقت موجود ہے، اگر طاقت نہ ہوتی تو اللہ تعالیٰ حکم نہ دیتے کہ **يَا أَيُّهَا الَّذِينَ آمَنُوا اتَّقُوا اللَّهَ**۔^{۱۱} **اتَّقُوا اللَّهَ** کا حکم اسی وجہ سے ہے کہ انہوں نے ہمیں طاقتِ تقویٰ دی ہے، مگر اسے استعمال نہیں کرتے۔ آنکھوں کو اجنبیہ عورتوں سے اور مردوں سے بچانا، کانوں کو ساز اور گانوں سے بچانا، ہونٹوں کو غلط کاموں سے بچانا، ہر اعضا کے احکام ہیں اور سب کی طاقت اللہ تعالیٰ نے دی ہے لیکن نفس کی محبت ہم کو زیادہ ہے بہ نسبت اللہ تعالیٰ کے۔ جب بھینس کو اپنے بچے کی محبت زیادہ ہوتی ہے تو مالک کو دودھ پورا نہیں دیتی، چار پانچ گلو مالک کو دیتی ہے اور ایک گلو بچے کے لیے بچالیتی ہے۔ اسی طرح نفس دشمن کو خوش کرنے کے لیے ہم طاقتِ تقویٰ کو بچالیتے ہیں، طاقت کو پورا استعمال نہیں کرتے تاکہ نفس دشمن کو مزہ آجائے حالاں کہ نفس دشمن، بین الاقوامی دشمن سے بھی زیادہ قوی دشمن ہے، نفس تمہارا دشمن ہے اور کتنا دشمن ہے:

إِنَّ أَعْدَىٰ عَدُوِّكَ فِي جَنَبَيْكَ۔^{۱۲}

تمہارے دشمنوں میں سب سے بڑا دشمن تمہارے پہلو میں چھپا ہوا ہے، اس کا نام نفس ہے جس کو خوش کرنے کے لیے بعض بے وقوف اللہ کو ناراض کر دیتے ہیں۔ اس لیے ہر گناہ سے استغفار و توبہ کرو اور ہر گناہ سے بچنے کی پوری کوشش کرو۔ جو ہمت اور طاقت اللہ تعالیٰ نے گناہ سے بچنے کی دی ہے اس ہمت اور طاقت کو پورا استعمال کرو۔ گناہ سے بچنے کے لیے تین ہمتوں کی ضرورت ہے:

- (۱)... ایک ہمت وہ ہے جو اللہ تعالیٰ نے ہر مسلمان کو دی ہے، اس کو استعمال کرو۔
- (۲)... دوسرے اللہ تعالیٰ سے درخواست کرو کہ اے خدا! جو ہمت تو نے تقویٰ کی دی ہے اس ہمت کو استعمال کرنے کی ہمیں توفیق دے دے۔
- (۳)... تیسرے خاصانِ خدا سے دعا کرو کہ آپ خدا کے خاص بندے ہیں، آپ میرے لیے دعا کر دیجیے کہ میں فلاں فلاں گناہ چھوڑ دوں۔

۱۱۔ التوبة: ۱۱۹

۱۲۔ روح المعانی: ۵/۱۱، البقرة (۱۳۳)، ذکرہ فی باب الاشارات، دار احیاء التراث، بیروت

بعض حاضرین نے عرض کیا کہ آپ ہمارے لیے دعا فرمادیجیے تو ارشاد فرمایا میں دعا کرتا ہوں کہ اللہ تعالیٰ مجھے بھی سب گناہ چھوڑ دینے کی توفیق دے اور میرے دوستوں کو بھی سب گناہ چھوڑنے کی توفیق دے دے۔ اے اللہ! میری اس دعا کو قبول کر لیجیے کیوں کہ آپ کے نبی صلی اللہ علیہ وسلم نے فرمایا ہے کہ **دُعَاءُ الْمَرِيضِ كَدُعَاءِ الْمَلَكَةِ** ۳۷ مریض کی دعا ایسی ہوتی ہے جیسے فرشتوں کی دعا ہوتی ہے۔

اے اللہ! تو اپنی نافرمانی سے انتہائی نفرت دے دے تاکہ ہم نہ دنیا میں رُسا ہوں نہ آخرت میں۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ



آخرت کی فکر کرنی ہے ضرور
 عمر یہ اک دن گزرنی ہے ضرور
 جیسی کرنی ویسی بھرنی ہے ضرور
 قبر میں میت اترنی ہے ضرور
 ایک دن مرنا ہے آخر موت ہے
 کر لے جو کرنا ہے آخر موت ہے

(مجدوب رحمۃ اللہ علیہ)

الشُّكْرُ عَلَى الْإِيْمَانِ

۱۴ ذوقعدہ ۱۴۲۱ھ مطابق ۹ فروری ۲۰۰۱ء بروز جمعہ بوقت ڈھائی بجے دوپہر
بمقام مسجد اشرف گلشن اقبال بلاک ۲، کراچی

الحمد للہ تعالیٰ! مرشدنا و مولانا حضرت عارف باللہ حضرت اقدس مدظلہم نے اس جمعہ کو بھی مسجد اشرف میں نماز ادا فرمائی اور نعمتِ ایمان پر شکر ادا کرنے کی اہمیت پر نہایت مختصر، جامع اور بصیرت افروز بیان فرمایا۔ (مرتب)

فرمایا کہ گزشتہ جمعہ کو میں نے عرض کیا تھا کہ اللہ تعالیٰ ارشاد فرماتے ہیں **لَيْسَ شَكَرُكُمْ لَأَزِيدَنَّكُمْ** اگر تم شکر کرو گے تو ہم تمہاری نعمتوں میں اور اضافہ کر دیں گے۔ **وَلَيْسَ كُفْرُكُمْ إِنَّ عَذَابِي لَشَدِيدٌ** اور اگر ناشکری کرو گے تو میرا عذاب بہت سخت ہے۔ تو میں نے عرض کیا تھا کہ جتنے اعضا ہیں سب کا شکر الگ الگ ہے۔

سر کا شکر سجدہ ہے اور سر سے سرکشی نہ کرنا ہے۔ آنکھوں کا شکر یہ ہے کہ بد نظری نہ کرے، جس آنکھ سے اللہ کو دیکھے اس آنکھ سے غیر اللہ کو نہ دیکھے اور ویسے بھی بد نظری ایک حماقت کا گناہ ہے کہ مال پر ایسا اور دیکھ کر لپٹا رہا ہے، دیکھنے سے کہیں وہ مل جائے گا؟ ناک سے نامحرموں کو سونگھنا نہ چاہیے۔ جن باتوں کو سننے سے شریعت نے منع کیا ہے کان سے ان باتوں کو نہ سنے مثلاً گانا وغیرہ نہ سنے، اگر گانے کی آواز آرہی ہے تو کانوں میں انگلی دے لیجیے تو سنت ادا ہو جائے گی۔ حضور صلی اللہ علیہ وسلم کانوں میں انگلیاں دے لیتے تھے جب گانے کی آواز آتی تھی۔ اس سنت کو بھی تو ادا کیجیے، کانوں میں انگلیاں دیتے وقت نیت کر لیجیے کہ میں سنت ادا کر رہا ہوں۔ لبوں کا شکر یہ ہے کہ مونچھیں لبوں پر نہ آنے دیں، بڑی بڑی مونچھیں نہ رکھیے، بعض لوگوں کو مونچھیں رکھنے کا شوق ہے تو رکھیں جائز ہے، لیکن اتنی بڑی نہ رکھیں کہ لبوں پر آجائیں، لبوں کا کنارہ کھلا رہے، اور گال کا شکر یہ ہے کہ ایک مشت داڑھی رکھیں اور

دل کا شکر یہ ہے کہ قصدِ اَدل میں غیر اللہ نہ آنے دے، بلا قصد آجائے تو معاف ہے لیکن اس میں اپنے قصد سے مشغول نہ ہو جائے، کسی مباح کام میں دل کو لگا دے، وسوس کا آنا بُرا نہیں لانا بُرا ہے یعنی اللہ کی مرضی کے خلاف اپنے ارادے سے وسوس کا لانا گناہ ہے۔

میں نے عرض کیا تھا کہ اللہ کی ہر ہر نعمت کو سوچو کہ اللہ تعالیٰ نے پڑھایا، لکھایا، بیوی بچے دیے، بہت سے ہیں جو اولاد سے محروم ہیں۔ بعض کو بیوی ملی تو کنگھنی ملی اور بعضوں کی بیوی بڑی صابرہ شکرہ ہے، اس کا شکر کریں۔ دونوں ٹانگیں سلامت ہیں اس کا شکر کریں۔ اگر طواف کیا ہو تو یاد کر لیں کہ ان پیروں سے اللہ کے گھر کا طواف کیا ہے، جن پیروں سے اللہ تعالیٰ کے گھر کا طواف کیا ہوا ان کو نامحرموں کی گلی میں نہ جانے دیں، یہ پیروں کا شکر ہے۔ سارے اعضا کا شکر یہ الگ الگ ہے۔

کچھ روز پہلے خیال آیا کہ اس جمعہ کو کیا بیان کروں تو کچھ سمجھ میں نہیں آیا۔ جب جمعہ قریب آتا ہے تب سمجھ میں آتا ہے، پہلے سے نہیں بتاتے۔ جب یہ جمعہ آیا تو رات ہی میں مضمون آگیا کہ ایک نعمت اور ہے جس کا احساس ہم لوگوں کو نہیں ہے اور وہ ہے ایمان کی دولت، لہذا ایمان کا شکر یہ ادا کرو کہ ہم لوگوں کو بلا سوال اللہ نے ایمان عطا فرمایا اور جنت کا ٹکٹ مفت میں ہمیں مل گیا۔ ماں کے پیٹ میں ہم کو پہلے مسلمان بنایا، پھر دنیا میں بھیجا۔ یہ کس قدر فضل ہے، ہم لوگوں کو وراثت میں اسلام و ایمان مل گیا۔ مسلمان گھرانے میں پیدا کرنا یہ اللہ تعالیٰ کا بہت بڑا احسان ہے ورنہ اگر آج کوئی کافر ایمان لے آئے خصوصاً ہندوستان میں کوئی ہندو مسلمان ہو جائے تو اس کے جینے کے لالے پڑ جاتے ہیں۔ میرا ایک جاننے والا ہے، وہ ایمان لایا، پہلے سکھ تھا، اس کے ماں باپ نے اعلان کر دیا کہ یہاں نہ آئے، پاکستان بھاگ جائے ورنہ اسے قتل کر دیا جائے گا اور اسے وراثت سے بھی محروم کر دیا۔ کافر سے مسلمان ہونے میں کتنی مصیبت اٹھانی پڑتی ہے، مار پٹائی الگ، جائیداد سے محروم، عزیزوں سے محروم وغیرہ۔ اللہ تعالیٰ نے مفت میں ایمان دے دیا اور ہم مار پٹائی سے بچ گئے، جائیداد سے محرومی سے بچ گئے، ہم موروثی مسلمان ہیں، اس لیے ہر جگہ آزادی سے دندناتے پھرتے ہیں۔ اور مسلمان پیدا کر کے ایک احسانِ عظیم اور فرمایا کہ ہماری آئینہ نسلوں کو بھی مسلمان بنا دیا۔ اب قیامت تک جتنی نسلیں آئینہ آئیں گی سب مسلمان ہوں گی۔ اللہ تعالیٰ نے سب پر احسان کیا

ہے کہ ان کو جنتی بنا دیا ہے کیوں کہ مسلمان ہو کر مرتد شاذ و نادر ہی ہوتے ہیں یعنی تقریباً ہوتے ہی نہیں۔ پھر صرف مسلمان ہی نہیں بنایا بلکہ مسلمان بنا کر خوش اعتقاد بنایا، خوش عقیدہ مسلک سے تعلق عطا فرمایا۔ دنیا میں سب سے بہترین عقیدے کے جو حاملین ہیں اس گروہ میں شامل فرمایا لہذا ہم اس کا بھی شکر ادا کریں کہ ہم پر تو احسان فرمایا ہی کہ ہم کو مسلمان گھر میں پیدا کیا لیکن ہماری آئندہ نسلوں کا بھی انتظام فرمادیا کہ آئندہ جتنی نسل آئیں گی سب مسلمان ہوں گی۔ پس اللہ تعالیٰ کا کتنا بڑا احسان ہے کہ ہم کو ایمان و اسلام کی دولت دینے کے لیے ہمارے ماں باپ اور آباء و اجداد کو مسلمان بنایا اور ہم کو دولتِ ایمان دے کر ہماری آئندہ نسلوں کے ایمان کا انتظام فرمایا، لہذا ہمارے ماں باپ اور جتنے آباء و اجداد تھے جو سب ہوئے ہمارے ایمان کا وہ بھی ہمارے لیے نعمت ہیں اور ہماری آئندہ نسل میں جتنے مسلمان ہوں گے وہ سب بھی ہمارے لیے باعثِ شکر اور باعثِ نعمت ہیں، لہذا ایمان کی نعمتِ عظمیٰ پر بہت زیادہ شکر کرنا چاہیے۔ بس آج مجھے یہی مضمون بیان کرنا تھا۔

وَآخِرُ دَعْوَانَا أَنِ الْحَمْدُ لِلَّهِ رَبِّ الْعَالَمِينَ

اس کے بعد حضرت والا کے حکم پر حضرت والا کا عارفانہ کلام جو ابھی تک غیر مطبوعہ ہے سنایا گیا۔ افادہ قارئین کے لیے پیش ہے:

جو گزری تیری یاد میں زندگی ہے
 وہی زندگی بس مری زندگی ہے
 جو غفلت میں گزرے وہ کیا زندگی ہے
 وہ جینا نہیں بلکہ شرمندگی ہے
 فنا یاد میں تیری جو زندگی ہے
 اسی کے مقدر میں پائندگی ہے
 جو ہر سانس سنت کے تابع نہیں ہے
 خدا کی نہیں نفس کی بندگی ہے

جو ہو کسبِ دنیا میں غافل خدا سے
 دنی زندگی ہے بری زندگی ہے
 جو فرزانگی لائے اک دن تباہی
 وہ کس کام کی ہائے فرزانگی ہے
 رہ عشق میں عقل کاٹتا ہے کاٹتا
 جو ہے کام کی بس تو دیوانگی ہے
 ہو مطلوب جس عقل کی صرف دنیا
 سمجھ لو کہ اس عقل میں تیرگی ہے
 بنائیں وہ کیسے ترے دل کو مسکن
 ترے دل میں جب شرک کی گندگی ہے
 نہ ہو جائے جب تک کہ اخترِ ان ہی کا
 یہ کس کام کی اس کی وارفتگی ہے



دعا

ایسی صورت جو مجھے آپ سے غافل کر دے
 اے خدا اس سے بہت دور مرادل کر دے
 اپنی رحمت سے تو طوفان کو ساحل کر دے
 ہر قدم پر تو مرے ساتھ میں منزل کر دے
 اے خدا دل پہ مرے فضل وہ نازل کر دے
 جو مرے دردِ محبت کو بھی کامل کر دے

اُمورِ عشرہ برائے اصلاحِ معاشرہ

از محی السنۃ حضرت اقدس مولانا شاہ ابرار الحق صاحب رحمۃ اللہ علیہ

یعنی وہ دس اُمور (کام) جن کے التزام سے دین کے دوسرے احکام کی پابندی کی توفیق ان شاء اللہ تعالیٰ ملے گی۔

۱۔ تقویٰ اور اخلاص کا اہتمام۔ تقویٰ کا خلاصہ یہ ہے کہ فرائض و واجبات و سنن مؤکدہ کی پابندی کرنا اور ممنوعات سے بچنا۔ اخلاص کا حاصل یہ ہے کہ ہر کام اللہ تعالیٰ کی رضا اور خوشنودی کے لیے ہی کرنا۔

۲۔ ظاہری گناہوں میں سے بد نگاہی، بدگمانی، غیبت، جھوٹ، بے پردگی اور غیر شرعی وضع قطع رکھنے سے خصوصاً بچنا۔

۳۔ اخلاقِ ذمیمہ (برے اخلاق) میں سے بے جا غصہ، حسد، عُجب، تکبر، کینہ اور حرص و طمع پر خصوصی نگاہ رکھنا۔

۴۔ امر بالمعروف اور نہی عن المنکر کا انفراداً و اجتماعاً بہت اہتمام رکھنا۔ ان کے احکام اور آداب کو بھی معلوم کرنا۔ فضائلِ تبلیغ میں سے حدیث نمبر ۳۳ تا ۴۰ کو بار بار پڑھنا بالخصوص حدیث نمبر ۵ کو۔

۵۔ صفائیِ ستھرائی کا التزام رکھنا۔ بالخصوص دروازوں کے سامنے جن میں مساجد و مدارس کے دروازے خصوصاً توجہ کے مستحق ہیں ان کے سامنے زیادہ اہتمام صفائی کار کھنا۔

۶۔ نماز کی سنن میں سے قرأت، رکوع، سجدہ اور تشهد میں انگلی اٹھانے کے طریقے کو سیکھنا۔ نیز اذان و اقامت کی سنن کو توجہ سے معلوم کر کے ان پر عمل کی مشق کرنا۔

۷۔ سنن عادات کا بھی خاص خیال رکھنا مثلاً کھانے پینے، سونے جاگنے، ملنے جلنے وغیرہ مسنون طریقے پر عمل کرنا۔

۸۔ کم از کم ایک رکوع کی تلاوت روزانہ کرنا اور اس میں کلام پاک کے حُسن و جمال کی زیادہ سے زیادہ رعایت کرنا۔ یعنی قواعدِ اخفاء و اظہار، معروف و مجهول وغیرہ کا لحاظ رکھنا اور درود شریف کم از کم ۱۱ مرتبہ ہر نماز کے بعد پڑھنا یا ایک تسبیح کسی نماز کے وقت تین سو مرتبہ روزانہ پڑھنا زیادہ بہتر ہے۔

۹۔ پریشان کن حالات و معاملات میں یہ سوچ کر شکر کرنا کہ اس سے بڑی مصیبت و پریشانی میں مبتلا نہیں ہوا۔ مثلاً بخار آنے پر یہ سوچنا کہ پیشاب تو بند نہیں ہوا ہے، فالج، جنون اور قلبی امراض سے تو بچا ہوا ہوں۔ نیز یہ اعتقاد رکھنا کہ بیماری سے گناہ معاف ہو رہے ہیں یا اس پر اجر و ثواب ہو گا۔

۱۰۔ اپنے شب و روز کے اعمال کا شرعی حکم معلوم کرنا جن کا علم نہیں ہے کہ آیا وہ اوامر یعنی فرض، واجب، سُنّتِ مؤکدہ، سُنّتِ غیر مؤکدہ، مستحب و مباح میں سے ہیں یا نواہی یعنی کفر و شرک، حرام، مکروہ تنزیہی یا تحریمی میں سے اور جو اعمال خدانخواستہ منکرات میں سے معلوم ہوں ان کو جلد از جلد ترک کرنا۔



نقشِ قدمِ نبی کے بینِ حُشّے راتے
اللہ سے بلا تے بینِ سُنّتِ راتے

اس وعظ سے کامل نفع حاصل کرنے کے لیے یہ دستور العمل کی میا اثر رکھتا ہے

دستور العمل

حکیم الامت مجدد الملت حضرت مولانا شاہ محمد اشرف علی صاحب تھانوی رحمۃ اللہ علیہ

وہ دستور العمل جو دل پر سے پردے اٹھاتا ہے، جس کے چند اجزاء ہیں، ایک تو کتابیں دیکھنا یا سننا۔ دوسرے مسائل دریافت کرتے رہنا۔ تیسرے اہل اللہ کے پاس آنا جانا اور اگر ان کی خدمت میں آمد و رفت نہ ہو سکے تو بجائے ان کی صحبت کے ایسے بزرگوں کی حکایات و ملفوظات ہی کا مطالعہ کرو یا سن لیا کرو اور اگر تھوڑی دیر ذکر اللہ بھی کر لیا کرو تو یہ اصلاح و قلب میں بہت ہی معین ہے اور اسی ذکر کے وقت میں سے کچھ وقت محاسبہ کے لیے نکال لو جس میں اپنے نفس سے اس طرح باتیں کرو کہ:

”اے نفس! ایک دن دنیا سے جانا ہے۔ موت بھی آنے والی ہے۔ اُس وقت یہ سب مال و دولت یہیں رہ جائے گا۔ بیوی بچے سب تجھے چھوڑ دیں گے۔ اور اللہ تعالیٰ سے واسطہ پڑے گا۔ اگر تیرے پاس نیک اعمال زیادہ ہوئے تو بخشا جائے گا اور گناہ زیادہ ہوئے تو جہنم کا عذاب بھگتنا پڑے گا جو برداشت کے قابل نہیں ہے۔ اس لیے تو اپنے انجام کو سوچ اور آخرت کے لیے کچھ سامان کر۔ عمر بڑی قیمتی دولت ہے۔ اس کو فضول رائیگاں مت برباد کر۔ مرنے کے بعد تو اُس کی تمنا کرے گا کہ کاش! میں کچھ نیک عمل کر لوں جس سے مغفرت ہو جائے۔ مگر اس وقت تجھے یہ حسرت مفید نہ ہوگی۔ پس زندگی کو غنیمت سمجھ کر اس وقت اپنی مغفرت کا سامان کر لے۔“



کسی کی نعمت استعمال کر کے اس کا شکر ادا نہ کرنا خلاف اخلاق اور انسانیت سے گرا ہوا فعل ہے۔ اسی لیے اللہ تعالیٰ کی نعمتیں استعمال کر کے ان پر شکر ادا کرنا انسان کے ذمہ خدا کا حق ہے۔ لیکن یہ حق اسی وقت ادا ہو سکتا ہے جب انسان نعمت استعمال کر کے نعمت دینے والے محسن کو ایک لمحہ بحیات بھی ناراض نہ کرے۔

شیخ العرب والجمع مجدد زمانہ عارف باللہ حضرت اقدس مولانا شاہ حکیم محمد اختر صاحب رحمۃ اللہ علیہ کا یہ وعظ ”حقیقت شکر“ تین مواعظ کا مجموعہ ہے۔ حضرت والا قاری کی بیماری کے آٹھ ماہ بعد جمعہ کی نماز ادا کرنے مسجد حاضر ہوئے تو اس حاضری کے شکرانہ کے طور پر ایک مختصر وعظ فرمایا، اس سے اگلے دو جمعہ بھی اسی موضوع پر بیان فرمایا جو اس مجموعہ میں شامل ہیں۔ ان مواعظ میں حضرت والا نے جسمانی نعمتوں اور ایمان کی نعمت پر اللہ تعالیٰ کا شکر ادا کرنے پر جس طرح مفصل بیان فرمایا اس کی افادیت سے انکار ممکن نہیں۔

www.khanqah.org

ہاشم

کتب خانہ ظہری

مکتبہ دارالعلوم دیوبند، دیوبند، پاکستان

